

LECTIO DIVINA

VI HADD TAL-GHID (SENA A)

Ġw 14:15-21

F'dak iż-żmien, Ġesù qal lid-dixxipli tiegħu:

Ġesù jissokta jqawwi qalb id-dixxipli tiegħu billi jiffoka d-diskors tat-tluq tiegħu fuq *l-imħabba* u *l-frott* l-imħabba tal-Imghallem għalihom. L-imħabba għal Ġesù hija l-qofol, ir-raġuni (*raison d'être*) tad-dixxipli. Id-dixxipli li ma jhobbx jisfa nieqes mill-ghajn ta' kull barka: «Ha jkun mishut jekk xi hadd ma jhobbx il-Mulej. Marana-ta!» (*IKor* 16:22); «Il-grazzja magħkom ilkoll li thobbu lil Sidna Kristu Ġesù b'imħabba li ma tmut qatt.» (*Efes* 6:24). Fil-lejl awl it-tbatija, quddiem «l-eżempju» li jagħtihom tal-imħabba li *titbaxxa* u *tahsel* ir-riglejn (cfr *Ġw* 13:15), id-dixxipli huwa mistieden biex jidhol f'dan id-dinamizmu/attegġjament tal-imħabba li huwa *gdid* għaliex il-bniedem jirċievi l-qawwa li jhobb bħalma jhobb Alla-magħmul-bniedem u hekk jgħix fil-milja tiegħu l-ewwel u l-akbar kmandament tal-Mulej (cfr *Dt* 6:5). Hija silta li ddaħhalna fil-*qalba* u *l-intimità* tar-relazzjoni li d-dixxipli għandu jkollu ma' dak li «ħabbna l-ewwel» (*IĠw* 4:19).

«Jekk thobbuni, harsu l-kmandamenti tiegħi.

L-imħabba tad-dixxipli tidher mill-mod kif *iħares* il-kmandamenti tal-Mulej f'qalbu. Mhijiex kustjoni ta' osservanza esterjuri tal-ligijiet u l-preċetti tal-Mulej, ta' min jirrelata miegħu bħala “iben imjassar” li *kelmtu ma jkisirhielu qatt* (cfr *Lq* 15:29-30) jew “qaddej beżgħan” li jhossu mhedded aktar milli maħbub (cfr *Mt* 25:24-25). Il-“harsien” tal-kmandamenti iseħħ fil-«qalb tal-laħam» (*Eżek* 11:19) li tagħraf illi «l-preċetti tal-Mulej dritti, u jferrhu l-qalb; il-kmandament tal-Mulej safi, u jdawwal l-ghajnejn» (*S* 19:9). Il-«kmandamenti» li d-dixxipli għandu jħares huma dawk li jsibu fi Kristu l-perfezzjoni tagħhom (cfr *Mt* 5:39.46) u li permezz tagħhom il-bniedem jgħix l-imħabba: «Għax din hi l-imħabba ta' Alla, li nzommu l-kmandamenti tiegħu; u l-kmandamenti tiegħu mhumieq tqal.» (*IĠw* 5:3). Il-*harsien tal-kmandamenti* jassigura li l-imħabba tad-dixxipli ma tkunx xi sentiment vojta jew tal-mument, imma tkun *konkreta* (“inkarnata”) kif inhija l-imħabba ta' Alla għall-bniedem: «Uliedi, ma nħobbux bil-kliem u t-

tpaċpiċ, imma bl-għemil u bis-sewwa.» (*IGW* 3:18). Għaldaqstant id-dixxiplu jrid johrog minn atteggjament fqir u minimalista li josserva elenku ta' ligijiet miktuba u jidhol fl-atteggjament tal-imhabba – li huwa aktar impenjattiv u esigenti ghax jinvolvi lill-persuna shiha bid-dimensjonijiet kollha tagħha – li titlob lill-bniedem li jinbidel minn gewwa: «Għaliex fi Kristu Ġesù, biċ-ċirkonċizjoni jew mingħajrha, xejn ma jiswa hliet biss il-fidi li taħdem permezz tal-imhabba.» (*Gal* 5:6).

U jiena nitlob lill-Missier, u hu jaghtikom Difensur ieħor biex jibqa' magħkom għal dejjem, l-Ispirtu tal-verità, li d-dinja ma tistax tirċevih, ghax hija la tarah u lanqas tagħrfu.

Ġesù huwa l-ewwel “Paraklitu” (gr. «*παρακλητος*» tr. *parakletos*) li jidhol għalina quddiem il-Missier (cfr *IGW* 2:1): «Ġesù, billi jibqa' għal dejjem, għandu saċerdozju li ma jintemm qatt. Għalhekk ukoll huwa jista' jsalva għalkollox 'il dawk li bih jersqu lejn Alla, ladarba hu jibqa' għal dejjem haġ biex jidhol għalihom.» (*Lhud* 7:24). Mit-talba tal-Iben lil Missier, id-dixxiplu jingħata «Difensur ieħor» - dan “l-Akbar Don ta' Alla” (Sekwenza *Veni Creator Spiritus*) mhumiex frott it-talb tad-dixxiplu imma ġej mill-għaqda tal-Iben mal-Missier. It-talba tad-dixxiplu għandha tkun dik li jiftaħ qalbu għaliH u jhalli l-Ispirtu jmexxih (cfr *Rum* 8:13-14) sabiex iżomm shiha r-rabta tiegħu mal-Mulej: «Hares bl-għajnuna tal-Ispirtu s-Santu li jgħammar fina t-teżor sabih li kien fdat f'idejk.» (*2Tim* 1:14; cfr *Ezek* 36:27). Biex dan isehh id-dixxiplu jrid ikun imbiegħed mill-mentalità tad-dinja (il-mondanità) li timxi skont *spirtu ieħor* li hu kuntrarju għall-*imhabba li tingħata*: «Il-bniedem naturali ma jilqax il-hwejjeġ tal-Ispirtu ta' Alla; għalih huma kollha bluha, ma jistax jifhimhom, għaliex hadd ma jgħarbilhom jekk mhux bl-Ispirtu. Il-bniedem spiritwali jgħarbel kollox, u lilu ma jgħarblu hadd.» (*IKor* 2:14-15).

Izda intom tagħrfuh, għaliex jgħammar magħkom u huwa fikom.

L-għoti tal-«Ispirtu tal-verità» jtemm il-wegħdiet marbuta mal-Patt il-gdid (cfr *Is* 57:19) sabiex *ikun-ma'* – jakkumpanja għal dejjem lid-dixxipli hekk li huma qatt mhu ser ikunu waħidhom. Id-dixxiplu jagħraf l-Ispirtu kemm il-darba jagħraf lil Iben, u lil Missier fl-Iben u hekk johrog mill-għama tad-dinja ghax bir-rabta tal-imhabba jilqa' l-Ispirtu li jirrivela dak li Alla lesta għal dawk li jhobbuh (cfr *IKor* 2:6-13). Id-dixxiplu jista' jagħrfu għaliex għandu qalbu miftuħa

għal Ġesù (cfr *IĠw* 4:8). Dan l-Ispirtu jgħammar fid-dixxiplu għaliex Alla jhobbu għal dejjem (cfr *S* 117:2) – frott din l-imħabba li tidher f' Ibnu l-Wahdieni u fl-għotja tiegħu fuq is-Salib, id-dixxiplu jirċievi n-*nifs tal-Ispirtu* li jidhol jgħammar fih (cfr *Ġw* 19:30). L-“inabitazzjoni” tal-Ispirtu fid-dixxiplu u tad-dixxiplu fl-Ispirtu hija relazzjoni ta' mħabba fejn il-maħbub jidhol fil-qalb ta' dak li jhobbu hekk li anki l-istess imġiba tad-dixxiplu ssir espressjoni ta' din l-imħabba – issir *morali personalizzata* frott l-imħabba.

Ma nhallikomx iltiema. Nerga' niġi ghandkom. Ftit iehor, u d-dinja ma taranix aktar. Izda intom tarawni, ghax jiena nghix, u intom ukoll ghad tghixu.

Il-Mulej iqis lid-dixxipli bhala *wliedu ckejknin* (cfr *Ġw* 13:33) li mhux ser iħallihom nieqsa mill-kura u l-għozza tiegħu: «Jiena, jien hu li nfarragkom!» (*Is* 51:12) Ir-relazzjoni tad-dixxiplu hija dik mal-Imghallem Irxox. Hija relazzjoni li tisboq lil dik fiżika-terrena: titlob li wiehed jara lil Ġesù b'għajnejn godda: dawk li jaraw f'Ġesù dak li ħabbhom sa miet u rxoxta għalihom (cfr *Ġw* 20:20), dawk li jistqarru li Kristu hu l-Mulej li jgħix għal dejjem (cfr *Atti* 2:36). L-Iben, li għandu l-ħajja fih (cfr *Ġw* 1:4), jagħti l-ħajja lil dawk li jrid Hu, lil dawk li jagħmlu t-tajjeb u li lesti jmorru għandu (cfr *Ġw* 5:19-29.40) Ir-relazzjoni ta' mħabba tad-dixxiplu għal Kristu ssir il-ħajja ġdida tiegħu: «Għax intom mittu, imma ħajjitkom hi moħbija ma' Kristu f'Alla. Meta jidher Kristu, li hu l-ħajja tagħkom, mbagħad intom ukoll tidhru flimkien miegħu fil-glorja.» (*Kol* 3:3-4; *Gal* 2:20) Għaliex Kristu huwa ħaj allura d-dixxiplu qatt mhu ser isib ruħu *bla difiża* quddiem min jakkuzah: «Min se jikkundannahom [il-magħżulin ta' Alla]? Kristu Ġesù li miet, jew aħjar, li qam mill-imwiet, jinsab fuq il-lemin ta' Alla, hu li jidhol għalina.» (*Rum* 8:34)

F'dak il-jum intom tagħrfu li jiena f'Missieri, u intom fija u jiena fikom. Min iżomm il-kmandamenti tiegħi u jharishom, dak hu li jhobbni; u min ihobb lili, ihobbu wkoll il-Missier, u jiena wkoll inhobbu u nurih lili nnifsi.»

Ir-relazzjoni ta' mħabba ssib il-qofol tagħha «f'dak il-jum» meta jasal «it-tieg tal-Haruf» (*Apok* 19:7) fejn il-mistiedna li jkunu laqgħu s-sejha ta' mħabbet Għarushom jersqu biex jidhlu fl-hena ta' Sidhom (cfr *Apok* 19:19; *Mt* 25:21.23; *Lq* 14:1-12). Għal dawk li jhobbuh, «lil dawk kollha li jkunu għexu fl-imħabba tad-Dehra tiegħu» (*2Tim* 4:8), dan il-Jum ikun wiehed li jimliehom bil-biża' tal-imħabba quddiem it-turija ta' Alla komunjonu u d-dhul tagħhom fi hdan din l-imħabba (cfr *IĠw* 3:2). Fuq din l-art id-dixxiplu għandu jibqa' jemmen li l-Mulej ihobbu

u Hu jitgħaxxaq f'din l-imħabba ta' bejniethom – hija mħabba ta' *preżenza fil-qalb*, ta' *farag*, li twassal għal *għarfien iżjed profond*, li *ssalva*, li ssir l-*għajn tal-hena* għad-dixxiplu: «Il-Mulej, Alla tiegħek, qiegħed f'nofsok, gwerrier li jsalva; minħabba fik jithenna b'hena kbir, fi mħabbtu jgeddek, jinfexx minħabba fik f'għajjat ta' ferħ.» (*Sof* 3:17; cfr *2Kor* 4:6). Min-naħa tiegħu, id-dixxipli jrid jagħżel li jgħix ħajtu bhala relazzjoni ta' mħabba għal Kristu fl-istennija tal-Jum bla tmiem: «Iżda intom, għeżiež, ibnu lilkom infuskom fuq il-fidi l-aktar qaddisa tagħkom; itolbu fl-Ispirtu s-Santu; zommu rwieħkom fl-imħabba ta' Alla; stennew il-ħniena ta' Sidna Ġesù Kristu għall-ħajja ta' dejjem. Uru ħniena ma' dawk li għadhom fid-dubju; salvawhom u ahtfuhom min-nar; l-ohrajn, hennu għalihom, bil-biza', waqt li tiskerrhu saħansitra l-libsa mċappsa b'għisimhom.» (*Ġud* 1:20-23).

Għar-riflessjoni

“*Orbotna dejjem aktar miegħek*: hija talba lill-Ispirtu s-Santu u permezz tal-Ispirtu s-Santu. Għaliex hu l-Ispirtu s-Santu li jorbot lill-bniedem ma' Alla; hu permezz tiegħu li Alla jidhol jgħammar fil-bniedem, li jmiss lill-bniedem. Hu jmexxina wiehed lejn l-ieħor, hu l-atmosfera ħajja ta' Alla li twassal għand Alla. Hu biss jista' jurina r-rotta t-tajba għal ħajjitna. U għalhekk din it-talba, li hija invokazzjoni lill-Ispirtu s-Santu, għandha tkun it-talba tagħna [...] : *Orbotna dejjem aktar miegħek*, missna minn għewwa sabiex inkunu nistgħu nħossu mill-ġdid il-preżenza tiegħek fina. Aghntina s-sensibilità u t-togħma għal dak li huwa tajjeb, għal dak li hu veru, għalik, għal Alla l-Ħaj. Aghmel li ngarrbu f'qalbna l-qawwa tal-preżenza tiegħek, aghmel li ngħixu l-hena tal-fidi. Urini l-mogħdija tiegħek, mexxini fit-triq it-tajba.”

RATZINGER Joseph, «Per un cristianesimo che sostiene» (Omeliya, Straubing 1988): RATZINGER Joseph/BENEDETTO XVI, *Insegnare e imparare l'amore di Dio*, = Testi Scelti 1/II Sacerdozio, Cantagalli 2016, 53-54.